

صبر کیا ہے، اسے کیسے حاصل کریں؟

چند اہم باتیں
نیکی کے شعبے

واضح رہے کہ ایمان کی طرح ہر وصف اور ہر نیکی کے شعبے ہوتے ہیں۔ مثلاً توکل کے بھی شعبے ہیں، بعض لوگ خدا کی طرف سے آنے والے امتحانات میں تو توکل پر قائم رہ پاتے ہیں، مگر انسانوں کی طرف سے آنے والے مصائب پر وہ ایسا نہیں کر پاتے اور خدا کے توکل کو بھول کر انتقام لینے نکل پڑتے ہیں اور بعض اس کے برعکس لوگوں کے ساتھ تو معاملات بخوبی نبھاتے ہیں، مگر سماوی تکالیف میں وہ خدا سے تالاں ہوتے یا مایوس ہو جاتے ہیں۔ ٹھیک ایسا ہی مسئلہ صبر میں ہے۔ آدمی بعض پہلوؤں میں بہت اچھا صابر ہوگا اور بعض میں وہ نہایت بے صبرا۔ کہیں غصے میں بھڑک اٹھے گا اور کہیں نہایت صبر و حوصلے کے ساتھ شاہ راہ حیات پر گام زن ہوگا۔ ہر آدمی کو ان اوصاف میں کامل ہونے کی سعی کرنی ہے۔

دنیا میں کوئی شخص ایسا نہیں ہے کہ وہ مکمل معنی میں غیر صابر ہو۔ وہ کہیں نہ کہیں صبر کر رہا ہوتا ہے۔ اسے چاہیے کہ وہ اپنا جائزہ لے اور اپنے آپ کو کامل معنی میں صابر بنائے۔

ہم کمرہ امتحان میں ہیں

ہم سب آخرت پر ایمان رکھتے ہیں۔ آخرت پر ایمان کے معنی یہ ہیں کہ ہم چوبیس گھنٹے اس یاد میں رہیں کہ ہم امتحان دینے آئے ہیں۔ ہماری حالت اس طالب علم کی سی ہے جو کمرہ امتحان میں بیٹھا ہے۔ جس کی ساری توجہ اپنے پرچے پر ہے۔ اس کی توجہ ان چیزوں پر نہیں ہوتی کہ اس کا کمرہ صحیح ہے یا نہیں، جس میز پر وہ بیٹھا ہے، اس کا خیال اس کی تعمیر و عنائی کی طرف متوجہ نہیں ہوتا۔ اس کی سرتاسر کوشش یہی ہوتی ہے کہ بس امتحان دے اور فارغ ہو چکے۔ وہ ہمہ وقت اس میں لگن ہے کہ

کسی نہ کسی طرح پرچہ اچھا ہو جائے۔ کسی کی نقل کر کے، کسی سے پوچھ کر، بھولی ہوئی بات یاد کر کے سوال کا جواب پورا دے دے۔ ہر لمحہ وہ اسی کوشش میں ہوتا ہے کہ اس کا پرچہ صحیح حل ہو جائے۔

جو آدمی اپنے امتحان میں یوں مگن ہو جائے تو وہ بس اپنے بیچ اور میز کی اتنی ہی فکر کرے گا جس پر وہ بیٹھ کر امتحان دے سکے۔ اس سے زیادہ اس کی کوئی خواہش نہیں ہوتی۔ یہی حالت ہماری اس کمرہ امتحان میں ہے جس میں ہم ساٹھ ستر یا اس سے کم یا زیادہ برسوں کے لیے ڈال دیے جاتے ہیں، لیکن چونکہ ہم اس امتحان میں نسل در نسل ڈالے گئے ہیں۔ ایک کے بعد ایک تو ایسا لگتا ہے کہ کمرہ امتحان ہی میں ترکھان نے دکان کھول لی ہے۔ اور وہ ہر طالب علم کی خواہش کے مطابق میز اور پیچیں بنانے لگا ہے۔ چنانچہ اب پرچے کے بجائے بیچ اور میز کی رعنائی پر توجہ ہو گئی ہے۔ پرچہ ممتحن کے ہاتھ میں دھرے کا دھرا رہ گیا ہے۔ یہی وجہ ہے کہ پیچوں اور میزوں کا مقابلہ شروع ہو گیا ہے اور امتحان کی جانب کسی کو توجہ نہیں ہے۔ اگر امتحان کی جانب توجہ ہوتی تو ٹوٹی میز اور ہلتی ہوئی بیچ بھی کافی تھی، مگر اب اس سے توجہ اٹھ گئی ہے، اس لیے میزوں میں مقابلہ ہو گیا ہے۔ جس میں غصہ بھی آرہا ہے اور بے صبری بھی ظاہر ہو رہی ہے۔ آپادھانی کا سماں ہے۔ حسن و رعنائی کے مقابلے ہیں اور امتحان کی کھٹک سی سینے میں ہے۔ میزوں میں مقابلہ ہارتے ہیں تو سیخ پا ہو جاتے ہیں، اور چھینا جھپٹی جاری ہو گئی ہے۔

یہی آج کی دنیا کے انسان کی حقیقت ہے کہ وہ کمرہ امتحان میں ہے، مگر سمجھتا ہے کہ اس سے باہر ہے۔ اگر وہ دوبارہ کمرہ امتحان میں آجائے تو اسے نہ غم ستائیں گے، اور نہ مادیت میں دوسروں کی ترقی اور نہ اپنی کم مائیگی۔ اگر کوئی چیز اسے ستائے گی تو یہی کہ اس کا پرچہ صحیح حل ہو رہا ہے یا نہیں۔ اگر پرچہ صحیح حل نہیں ہو رہا تو میز کی خوب صورتی اسے کھلنے لگے گی۔ بیچ کی نرمی اس کے لیے تکلیف دہ ہو جائے گی۔

اس تمثیل کو ہم نے اس لیے بیان کیا ہے کہ آپ پر یہ حقیقت واضح ہو کہ آخرت کا ایمان آدمی میں کیا نظر اور زاویہ نگاہ پیدا کرتا ہے اور اس سے گریز اور دوری کیا مسائل پیدا کرتی ہے۔ یعنی جب آدمی راستے کو منزل سمجھ لے اور گزرگاہ کو گھر بنا لے تو اس سے کیا مسائل پیدا ہوں گے۔ ایک تو وہ منزل کھوٹی کر لے گا اور دوسرے اس دنیا میں ایک تکلیف سے بھرپور قسم کی کیفیت میں مبتلا رہے گا جو اس سے ہر طرح کے اعلیٰ اوصاف کو آہستہ آہستہ چھین لے گی۔ جن میں صبر سب سے بڑا وصف ہے۔

نیک کے اسباب

نیک کے اسباب دنیوی بھی ہوتے ہیں اور دینی بھی۔ ہمیں حتی الامکان کوشش کرنی چاہیے کہ ہمارے محرکات اور اسباب دینی ہو جائیں۔ مثلاً صبر ہی میں دیکھیں تو کبھی ہم اپنے بچوں کے محض پیار اور شفقت کے پیش نظر ان کی غلطیوں پر صبر کر لیتے ہیں اور ان کی برائی سے صرف نظر کرتے ہیں، مگر اسے دینی بنالینے کا مطلب یہ ہے کہ ہم پیار اور محبت کے ساتھ ساتھ اسے خدا کی رضا جوئی کے لیے ایسا کریں، پھر ہم محض صرف نظر نہیں کریں گے اور شفقت دکھا کر نہیں رہ جائیں گے، بلکہ ان کی خیر خواہی میں ان کی اصلاح کی بھی کوشش کریں گے۔ ان کے دنیوی مستقبل ہی پر نہیں اخروی مستقبل پر بھی ہماری نگاہ ہوگی۔ اور

یہ صبر پھر محض ایک باپ یا ماں کا عمل بن کر نہیں رہ جائے گا، بلکہ ایک بندہ مؤمن کا عمل خیر بن جائے گا۔ جس سے خود اس کی اپنی تربیت بھی ہوگی اور اس کو اجر بھی ملے گا۔

باب ۱

صبر کیا ہے؟

صبر کے معنی

عربی زبان کے اس لفظ کو اگر ہم قرآن مجید اور عربی ادب کے استعمالات کی رو سے دیکھیں تو اس کے بنیادی معنی ’رکے رہنے‘ یا ’روکنے‘ کے ہیں۔ پھر یہ لفظ وسعت پا کر ثابت قدمی اور استقامت کے معنی میں استعمال ہونے لگا اور اب یہ زیادہ تر اسی معنی میں استعمال ہوتا ہے۔ یہ ثابت قدمی اپنے ’’موقف‘‘ پر ہوتی ہے۔ یہ ’’موقف‘‘ میدان جنگ بھی ہو سکتا ہے اور اعلیٰ اوصاف و اخلاق بھی۔ یعنی آدمی ہر حالت میں اپنے اچھے ’’موقف‘‘ پر ڈٹا رہے تو یہ صبر ہے۔ صبر میں غلط چیزوں پر ڈٹے رہنے کا مفہوم داخل نہیں ہے۔ اس لیے صبر کا لفظ ہمیشہ مثبت معنی ہی میں استعمال ہوتا ہے۔ تاہم اپنے حقیقی یا لغوی معنی (روکنے) میں یہ منفی پہلو سے بھی استعمال ہو جاتا ہے۔

اس میں شبہ نہیں کہ صبر مشکلات میں روکنے دھونے اور پیچھے چلانے کے متضاد معنی میں بھی آتا ہے، لیکن بنظر غائر دیکھیں تو اس کے معنی بھی وہی ہیں۔ یعنی رونا دھونا حوصلہ مندی جیسے اعلیٰ وصف پر قائم نہ رہنے کا نام ہے۔ چنانچہ جب ہم پیچھے چلانے والے سے یہ کہہ رہے ہوتے ہیں کہ صبر کرو تو اس کے معنی یہ ہوتے ہیں کہ حوصلہ مندی پر قائم رہو۔ چنانچہ یہی وجہ ہے کہ عرب صبر کی جگہ ’تجمل‘ کا لفظ بھی استعمال کر لیتے ہیں۔ یعنی وہ روکنے دھونے والے سے کہتے ہیں کہ ’تجمل‘ بھلا کام کرو یعنی صبر کرو اور کمزوری ظاہر نہ ہونے دو، وغیرہ۔ امرؤ القیس کا شعر ہے:

وقوفاً بها صحبي عليّ مطيهم

يقولون: لا تهلك أسيّ و تجمل

’’بول کے درختوں کے پاس مجھ پر میرے دوست اپنی سواریاں روک کے کہہ رہے تھے، غم سے خود کو ہلاک نہ کرو، بھلے

بنو (یعنی کمزوری نہ دکھاؤ، صبر کرو)۔

اسی طرح بعد میں صبر کے ساتھ جمیل کا اضافہ ہونے لگا۔ جس میں احسان اور نیکی کے معنی ہوتے ہیں۔ اس طرح صبر جمیل ان مواقع پر استعمال ہونے لگا، جہاں صبر سے بڑھ کر مزید کسی حسن سلوک اور نیکی کی بھی ضرورت ہو۔ جیسے قصہ یوسف میں سیدنا یعقوب علیہ السلام کے بیٹے حضرت یوسف علیہ السلام کو کنوئیں میں ڈال آئے، اور آ کر ان سے جھوٹ کہانی کہہ سنائی تو

انہوں نے جواب میں فرمایا: 'بل سولت لکم انفسکم امراء، فصبر جمیل واللہ مستعان علی ما تصفون'، یعنی ایک طرف سیدنا یوسف کے کھونے کا دکھ ہے اور دوسری طرف برادران یوسف کی دھوکا دہی کا غم و غصہ۔ چنانچہ ایک طرف غم یوسف سے نبرد آزما ہونے کے لیے حوصلہ چاہیے اور دوسری طرف برادران یوسف سے غفو و درگزر کے لیے صبر جمیل۔

صبر کا ایک اور رخ

ابھی تک ہم نے صبر کے ساتھ مشکلات ہی کا ذکر کیا ہے کہ صبر مشکلات میں ثابت قدمی کا نام ہے، مگر جس طرح مشکلات میں صبر کرنا پڑتا ہے، ایسے ہی انعامات کے وقت بھی صبر کرنا پڑتا ہے۔ یعنی جس طرح مشکل کی وجہ سے اس بات کا امکان ہوتا ہے کہ آدمی اپنے موقف سے ہٹ جائے، اسی طرح نعمتیں بھی اس بات کا امکان پیدا کر دیتی ہیں کہ آدمی ان میں لگن ہو کر اپنے موقف سے ہٹ جائے۔ قرآن مجید میں ارشاد ہے:

”اگر ہم انسان کو اپنے کسی فضل سے نوازتے ہیں، پھر اس سے اس کو محروم کر دیتے ہیں، تو وہ مایوس و ناشکر ابن جاتا ہے۔ اور اگر کسی تکلیف کے بعد، جو اس کو پہنچی اس کو نعمت سے نوازتے ہیں، تو کہتا ہے کہ میری مشکلات رفع ہوئیں، پھر یہ ہوتا ہے کہ وہ اکڑنے والا اور شیخی بھگارنے والا بن جاتا ہے اس سے صرف وہی بچے رہتے ہیں، جو صبر کرنے والے اور نیک اعمال کرنے والے ہیں، انہی کے لیے بڑی نجات اور اجر کبیر ہے“ (ہود ۱۱: ۹-۱۱)

یہاں قرآن مجید نے نعمتیں چھٹنے پر مایوس ہونے اور نعمتیں ملنے پر اکڑنے اور تکبر کرنے کو خلاف صبر رویہ قرار دیا ہے۔ ہماری مراد یہ ہے کہ صبر یہ بھی ہے کہ نعمتیں پا کر بھی آپے سے باہر نہ ہو۔ یہ صرف چیخنے چلانے یا رائے میں حق پرستی کا نام نہیں ہے، بلکہ صبر یہ بھی ہے کہ آدمی مشکلات میں پڑنے کے بعد عملی طور پر بھی صحیح موقف پر قائم رہے۔

ہم امتحان میں ہیں

اوپر کی بحث کا اگر خلاصہ کریں، تو پوری بات یہ ہے کہ صبر کے معنی یہ ہیں کہ ہم ہر حالت میں علم و عمل میں صحیح ”موقف“ پر قائم رہیں۔ اب سوال یہ پیدا ہوتا ہے کہ اس صحیح ”موقف“ سے کیا مراد ہے؟

قرآن مجید نے سورہ ملک کی پہلی آیات میں اس دنیا کی حقیقت ان الفاظ میں بیان کی ہے:

”بڑی ہی عظیم اور بافیض ہے، وہ ذات جس کے قبضہ قدرت میں (اس کائنات کی) بادشاہی ہے، اور جو ہر چیز پر قادر ہے۔ اس نے زندگی اور موت کو پیدا کیا تاکہ تمہارا امتحان کرے، کہ تم میں سے کون اچھے عمل والا بنتا ہے۔ اور (اللہ) غالب بھی ہے اور مغفرت فرمانے والا بھی۔“ (الملک ۶۷: ۲-۱)

اس آیت سے ہمیں یہ بات واضح الفاظ میں معلوم ہو رہی ہے کہ ہمیں یہ زندگی اس لیے دی گئی ہے کہ ہمارا امتحان لیا جائے اور اچھے عمل والوں کو جنت کے لیے چن لیا جائے۔ اس دنیا میں ہمارا اصل ”موقف“ یہی ہے۔ یعنی ہم ہر لمحہ امتحان میں ہیں۔

جب ہمیں کوئی نعمت ملے یا نہ ملے، جب کوئی آسانی آئے یا مشکل درپیش ہو تو ہر حالت میں ہمیں یہ بات پوری طرح ملحوظ رہنی چاہیے کہ ہم امتحان میں ہیں۔ جس شخص کو یہ حقیقت سمجھ میں آجائے، اور وہ اسی نقطہ نظر سے زندگی بسر کرنے لگ جائے تو نبی اکرم صلی اللہ علیہ وسلم نے ایسے شخص کے بارے میں فرمایا ہے کہ اللہ جس کی بھلائی چاہتا ہے، اسے دین کی یہ سمجھ عطا کر دیتا ہے۔ (مسلم، رقم ۱۰۳۷)

اس موقف کے واضح ہو جانے کے بعد ہماری پوری بات کا مطلب یہ ہے کہ صبر کے معنی یہ ہیں کہ ہم ہر حالت میں امتحان دینے والے بن کر رہیں۔

قرآن مجید نے صحابہ رضوان اللہ علیہم کو اپنی زبان میں اس پوری بات کو سمجھا کر ہم پر واضح کر دیا ہے کہ صبر کیا ہے۔ سورہ بقرہ میں فرمایا ہے:

”اے ایمان والو، صبر اور نماز سے مدد لو، اللہ بس ثابت قدموں کے ساتھ ہے، اللہ کی راہ میں قتل ہونے والوں کو مردہ نہ کہو، بلکہ وہ زندہ ہیں، لیکن تم محسوس نہیں کر سکتے۔ بے شک ہم تمہارا امتحان کریں گے۔ کسی قدر خوف، بھوک اور جان و مال میں کمی سے، اور ان صابروں کو یہ خوش خبری سنا دو، جن کا حال یہ ہے کہ جب ان کو کوئی مصیبت پہنچتی ہے تو وہ یہ کہتے ہیں: انا لله وانا اليه راجعون“ یعنی ہم اللہ ہی کے ہیں، اور (ایک دن) اسی کے سامنے پیش ہونا ہے۔ یہی لوگ ہیں، جن پر تیرے رب کی عنایتیں اور رحمتیں ہیں، اور یہی لوگ راہیاب ہیں۔ (البقرہ ۱۵۳-۱۵۷)

صحابہ کے لیے قرآن کا یہ مطالبہ ہمارے لیے مشعل راہ ہے۔ ہمیں اس سے خدائی اسکیم اور اس آزمائش کی طرز، ذرائع اور مطلوب رویوں کا پتا چلتا ہے۔ اس سے ہمیں پتا چلتا ہے کہ صبر بڑے سے بڑے موقع پر بھی چھوڑنے کی چیز نہیں ہے۔ یہ ایک اعلیٰ و محمود رویہ ہے۔ مولانا حمید الدین فراہی رحمہ اللہ اپنی تفسیر ”نظام القرآن و تاویل الفرقان بالفرقان“ میں تحریر فرماتے ہیں:

”أن الصبر ربما يكون فعلاً، ينشأ من شرافة النفس و إباءها، و رسوخ القدم في الطاعة و احتمال عظام الأمور، و ربما يكون انفعالا و احتمالا للقهـر و الظلم و هذا ادنى الصبر. (۲۳۶)“

”صبر ایک ایسا عمل ہے جو کبھی اعلیٰ ظرفی، روح کی ابا اور بندگی میں راسخ قدمی سے پھوٹتا ہے۔ اور یہ بڑے کاموں کے تحمل کے حوصلہ سے پیدا ہوتا ہے۔ اور کبھی یہ ظلم و جبر کے مقابلے میں محض منفعل مزاجی کی بنا پر سامنے آتا ہے۔ یہ دوسری صورت صبر کی گھٹیا شکل ہے۔“

صبر اور بدی کے بدلے نیکی

صبر کا ایک لازمی تقاضا قرآن مجید سے یہ سامنے آتا ہے۔ وہ یہ ہے کہ ہم جب کسی کی طرف سے برائی سامنے آئے تو اسے نہ صرف برداشت کریں، بلکہ ان کی برائی کے بدلے نیکی سے جواب دیں۔ اگر ہم اس کے برعکس کریں گے تو یہ عمل صبر کے خلاف ہو گا۔ اس لیے کہ ہم یہ جان چکے ہیں کہ صبر صرف یہ نہیں ہے کہ ہم چیخنے چلانے سے گریز کریں۔ بلکہ یہ بھی ہے کہ ہم اپنے اخلاق اور

کردار کی بلندی پر قائم رہیں۔ اور دوسرے اگر برائی کر رہے ہوں تو ہم ان کی نقل میں یا انتقام لینے میں برائی نہ کریں۔ بلکہ کوشش کریں کہ ہم لوگوں کی برائی کا جواب بھلائی سے دیں۔ مزید یہ بات بھی قرآن سے معلوم ہوتی ہے کہ بسا اوقات ایسا کرنا اگر ممکن ہو تو اس موقع پر اپنے مقابل کے ساتھ نیکی کر کے اللہ کی راہ میں خیرات وغیرہ کرنی چاہیے:

أُولَئِكَ يُؤْتُونَ أَجْرَهُمْ بِمَا صَبَرُوا وَ
يَذَرُونَ بِالْحَسَنَةِ السَّيِّئَةَ ، وَمِمَّا رَزَقْنَاهُمْ
يُنْفِقُونَ . (القصص ۲۸: ۵۴)

”یہ لوگ ہیں کہ جنہیں دہرا اجر ملے گا، بوجہ اس کے کہ وہ
ثابت قدم رہے، اور وہ برائی کو بھلائی سے دور کرتے، اور
ہمارے دیے ہوئے رزق سے خرچ کرتے ہیں۔“

[باقی]

www.al-mawrid.org
www.javedahmadghamidi.com